

પૂ. લાલચંદભાઈના પ્રવચનો

પ્રવચન નં:- ૩ તા :-૧૭-૮-૮૭.

સમયસાર ગાથા - ૩૫૬ થી ૩૬૫. સેટીકાની ગાથા

(શરૂઆતની ૯ મિનિટ પછી પ્રવચન ચાલુ થાય છે. વચ્ચે પણ ભક્તિ છે ત્યાર બાદ પ્રવચન પૂરું થયા બાદ ૪ નંબરના પ્રવચનની શરૂઆતની ૧૫ મિનિટ ૪૦ સેકન્ડ સુધી આ પ્રવચન છે)

આ શ્રી સમયસાર પરમાગમ શાસ્ત્ર છે. તેની ટીકા કરતાં માંગલિક શ્લોક પોતે બનાવ્યો છે. શાસ્ત્રની શરૂઆતમાં માંગલિક કરવાની વિધિ છે.

“નમ:સમયસારાય સ્વાનુભૂત્યા ચકાસતે, ચિત્તસ્વભાવાય ભાવાય સર્વભાવાંતરચ્છિદે. આ એક શ્લોકમાં આખા સમયસારનો સાર છે. ૪૧૫ ગાથાનો સાર ભરેલો છે. નમ:સમયસારાય એટલે હું મારા શુદ્ધાત્માને નમસ્કાર કરું છું. માંગલિકમાં સામાન્ય રીતે અરિહંતને, સિદ્ધને નમસ્કાર કરવાનો એક પ્રકાર હોય છે. આમાં તો એમ કહ્યું કે હું મારા શુદ્ધાત્માને નમસ્કાર કરું છું. શુદ્ધાત્મામાં પંચપરમેષ્ઠીપદ સમાય જાય છે. એમ શાસ્ત્રોમાં આવે છે.

હું મારા શુદ્ધાત્માને નમસ્કાર કરું છું. નમ:-નમસ્કાર કરું છું, સમયસારાય-સમય એટલે શુદ્ધાત્મા સાર એટલે ભાવકર્મ, દ્રવ્યકર્મ, નોકર્મથી એ ત્રણેકાળ ભિન્ન છે. અને પોતાના જ્ઞાનને આનંદ એવા અનંતગુણોથી સહિત છે. એવો જે મારો શુદ્ધાત્મા છે તેને હું નમસ્કાર કરું છું એટલે એમાં નમું છું, રહું છું, એમાં અંતરસન્મુખ થઈને મારા જ્ઞાયકદેવને નમસ્કાર કરું છું. “નમ:સમયસારાય સ્વાનુભૂત્યાચકાસતે”, આ મારો જે શુદ્ધાત્મા છે તે અનુભવમાં આવે એવો જ મારો આત્મા છે. સ્વાનુભવથી સિદ્ધ થાય એવો છે. “સ્વાનુભૂત્યાચકાસતે, ચિત્તસ્વભાવાયભાવાય”, આત્માનો સ્વભાવ ચિત્તસ્વભાવ છે, જ્ઞાનસ્વભાવ છે. ભાવાય કહેતાં અસ્તિરૂપ છે. અસ્તિરૂપ હોવાથી તેનો ગુણ પણ કોઈ અસાધારણ હોય. ભાવાય એટલે હોવાપણું.

આત્માનું અનાદિઅનંત હોવાપણું છે. અને ચિત્ત તેનો સ્વભાવ છે. ચિત્ત એટલે જ્ઞાન. આત્માનો ત્રણેકાળ પોતાનો સ્વભાવ છે. આત્મા જ્ઞાનમય છે. “ચિત્તસ્વભાવાયભાવાય સર્વભાવાંતરચ્છિદે.” આત્માનો અનુભવ કરતાં તેના ક્ષણમાં કેવળજ્ઞાન પ્રગટ થાય છે. કેવળજ્ઞાન પ્રગટ થતાં તેમાં સ્વ અને પર લોકાલોક એમાં જણાય જાય છે. વર્તમાનમાં શક્તિરૂપે તો આત્મા કેવળી જ છે. પણ અનુભવ કરતાં તેને કેવળજ્ઞાનની દશા પ્રગટ થાય છે. ત્યારે એ જ્ઞાનની સ્વચ્છતામાં પોતાનો શુદ્ધાત્મા પણ પ્રત્યક્ષ થાય છે. અને લોકાલોક પણ તેમાં જણાય જાય છે.

ભૂત, ભવિષ્ય અને વર્તમાન ત્રણેકાળના પદાર્થો એક સમયમાત્રમાં પદાર્થની સન્મુખ થયા વિના, જ્ઞેયની સનમુખ થયા વિના જ્ઞાયકની સન્મુખ પરિણામ રહેતાં તે પરિણામમાં ભગવાનઆત્મા પ્રત્યક્ષ થાય છે. અને લોકાલોક તેમાં પ્રત્યક્ષ જાણાય જાય છે. આ પોતાના શુદ્ધાત્માનો અનુભવ કરવો તેનું નામ માંગલિક છે. પંચપરમેષ્ઠીની સ્તુતિ એ પણ માંગલિક છે. પણ તે વ્યવહાર માંગલિક છે. અને આ નિશ્ચય માંગલિક છે. માંગલિક એટલે મંગળ છે શબ્દ તેમાં સુખની પ્રાપ્તિ થવી તેને માંગલિક કહેવામાં આવે છે. અને તેના બે અર્થ છે, મન એટલે ગળ-દુઃખ, કષાય, મેલ ગળી જાય તેને માંગલિક કહેવાય અને સુખની પ્રાપ્તિ થાય તેને પણ માંગલિક કહેવાય. એ માંગલિકના બે અર્થ અસ્તિ-નાસ્તિ થાય છે. એટલે પ્રત્યેક જીવે પોતાના શુદ્ધાત્માનું લક્ષ કરી તેનો અનુભવ કરવો. અનુભવ ન થાય ત્યાં સુધી એ કેમ અનુભવ થાય, અનુભવનો વિષય શું અને અનુભવનો પ્રકાર અને તે કેમ અનુભવ થાય તેનું વારંવાર ચિંતન કરવા જેવું છે. જરૂર આત્માને આત્માનો અનુભવ થઈ શકે છે.

કેમકે પોતાના ઘરની વસ્તુ છે એ કાંઈ બહારથી લાવવાની નથી. જે ઉપયોગ બહાર ભટકે છે તે ઉપયોગને અંતરમુખ વાળવો. અને ઉપયોગમાં તો ઉપયોગ છે એ તો આપણે અહીંયાં ચાલે છે. ઉપયોગમાં ઉપયોગ છે. ઉપયોગમાં ઉપયોગ છે એમ જે શ્રદ્ધા, જ્ઞાનમાં આવી ગયું તો શુદ્ધઉપયોગ પ્રગટ થઈ જાય છે. તેનું નામ માંગલિક છે. પોતાના ઉપયોગમાં, પોતાનો ઉપયોગ એટલે આત્મા જાણાય જાય તેનું નામ માંગલિક છે.

આ બધો ગુરુદેવનો પ્રતાપ છે. આત્માની વાત બહાર આવી ગઈ. એક પુરુષ થયો. આ વાત કોઈ જાણતું નહોતું... ખરેખર તો આ સ્વાગત ગુરુદેવનું છે. અમે તો ગુરુદેવના ચરણની રજ છીએ. એક મહાપુરુષ થઈ ગયા. જેણે શુદ્ધાત્માનું સ્વરૂપ જગતના જીવો ભૂલી ગયા હતા, રાગને ને શરીરને પોતાનું માનતા હતા. તે રાગાદિથી ને શરીરાદિથી ભિન્ન અંદરમાં જે જ્ઞાનમય જ્ઞાયક ભગવાન આત્મા બિરાજમાન છે. એ તારું સ્વરૂપ છે. મનુષ્યની પર્યાય એ તારું સ્વરૂપ નથી. કર્મનો બંધ થાય છે એ તને થયો નથી. તે બીજો બંધાણો છે. તું તો ત્રણેકાળ મુક્ત પરમાત્મા છો. જેમ ધીનો ઘડો ઉપચારથી કહેવામાં આવે પણ ઘડો તો માટીમય છે, ધી મય નથી. તેમ કથનમાં ઉપચારથી સંયોગને સ્વભાવમાં આરોપ કરીને કહેવામાં આવે છે કે જીવ રાગી છે જીવ મિથ્યાદષ્ટિ છે પણ ખરેખર જીવ મિથ્યાદષ્ટિ નથી. પણ જીવ તો અનાદિઅનંત જ્ઞાનમય છે. મિથ્યાત્વના પરિણામ તે તો આસ્રવતત્ત્વ છે. તે જીવ કરતો નથી અને જીવની જાત નથી. તેથી ખરેખર તે જીવના પરિણામ પણ નથી. જીવ ચેતનની જાતનો આત્મા છે. અને તેના પરિણામ થાય તે તો જાણવું-દેખવું થાય તે તેના પરિણામ કહેવામાં આવ્યા છે. આ બધો આપણને ૪૫ વર્ષ ઉપદેશ આપ્યો તે બધો પૂ. ગુરુદેવનો પ્રતાપ છે. આ બધી

પરંપરા અત્યારે તત્ત્વની દેખાય છે તે જ પુરુષનું દાન છે કોઈ આત્માના સ્વરૂપને જાણતું નહોતું. કોઈ શુદ્ધનયનો ઉપદેશ આપતું નહોતું. તારો આત્મા પુણ્ય-પાપના પરિણામથી અત્યારે ભિન્ન છે. ત્રણેકાળ ભિન્ન છે. જ્ઞાનથી અભિન્ન ને રાગથી ભિન્ન એવું તારું સ્વરૂપ છે. અને તું રાગાદિનો કરનાર નથી. આહા! તું તો જાણનાર જાણનાર પરમાત્મા છો, એવા જાણનારને તું જાણ. એવો ઉપદેશ આપણને મળતો. એ વાત અત્યારે આપણે સ્વાધ્યાયમાં લેવી છે.

સેટિકાની ગાથા ૩૫૬ થી ૩૬૫. પાનું-૫૦૬ છે. જીવનું સ્વરૂપ બતાવે છે. આ આત્મા સ્વભાવથી એકરૂપ, છદ્દી ગાથામાં આવી ગયું. આ આત્મા પરિણામ માત્રથી ભિન્ન એવું જ્ઞાયક તત્ત્વ છે. એ જ્ઞાયકતત્ત્વ એકત્વ-વિભક્ત પરિણામ માત્રથી ભિન્ન અને પોતાના જ્ઞાન અને આનંદ એવા અનંતગુણોથી અભિન્ન એવો નિજ પરમાત્મા અંદર દેહ દેવળમાં પણ દેહથી ભિન્ન અને રાગના સંયોગથી પણ ન્યારો એવો અંદરમાં જે જાણવાની-દેખવાની શક્તિનો પિંડ પરમાત્મા અંદર બિરાજમાન છે. અને એ જ ખરેખર તારું સ્વરૂપ એ શુદ્ધ કહ્યું. એમ જીવનું સ્વરૂપ બતાવ્યું. એટલે શુદ્ધાત્માનું સ્વરૂપ બતાવ્યું.

આ શાસ્ત્રનું નામ છે સમયસાર. સમય એટલે આત્મા. અને સાર એટલે જેમાં પુણ્ય-પાપનો અભાવ હોય એ કર્મ તો જુદા રહી જાય, શરીર પર જુદુ રહી જાય. એ જુદાથી જુદો, એ જુદા ભાવોથી જુદો આત્મા અંદરમાં બિરાજમાન છે. એને પરમાત્મા આત્મા કહે છે. એટલે પ્રથમમાં પ્રથમ આત્માને જાણ. જે જાણવા જેવી વસ્તુ હોય તો એ પોતાનો શુદ્ધાત્મા છે. બાકી બધું પછી રાખવું. જાણવાનું તો ઘણું છે જગતમાં. જાણવાની ચીજો તો ઘણી છે પણ શ્રદ્ધા કરવા યોગ્ય અને જાણવાયોગ્ય તો પ્રથમમાં પ્રથમ શુદ્ધાત્મા છે. પ્રથમ તું શુદ્ધાત્માને જાણી લે. પછી તારાથી અંદરમાં ન ઠરાય અને ઈન્દ્રિયજ્ઞાન ઊભું થાય તો પછી ભેદ ને અભેદ તું જાણજે. જાણવાની તને મનાઈ નથી. પ્રથમમાં પ્રથમ એ બધાને જાણવાનું મુકી દઈને, છોડી દઈને પ્રથમ જાણનારને તું જાણી લે. જાણનારો એ તો પોતાનો આત્મા છે. એને જાણવાથી જીવને સમ્યગ્દર્શન, જ્ઞાન, ચારિત્ર એવો જે મોક્ષનો માર્ગ, મોક્ષનો માર્ગ એટલે સુખનો માર્ગ. સુખનો માર્ગ એટલે ભૌતિક સુખની વાત નથી. આત્મિક સુખની વાત છે.

ભૌતિક સુખ તો અનંતવાર નવમી ગ્રૈવેયકમાં સ્વર્ગનો દેવ થયો અને ભૌતિક સુખ-સુખ નહોતું પણ સુખની કલ્પનામાં રહ્યો. પણ વાસ્તવિક સુખ તો આત્મામાં છે. એને તું પ્રથમ જાણ અને જાણીને તેનું શ્રદ્ધાન કર. પ્રથમમાં પ્રથમ કાર્ય હોય તો, પ્રથમ કાર્ય લોકાલોકને જાણવાનું નથી. પ્રથમ કાર્ય આત્માને જાણવાનું છે. પ્રથમ કાર્ય કરવાનું નથી પણ પ્રથમ કાર્ય આત્માને જાણવાનું છે. પ્રથમ કાર્ય શાસ્ત્ર વાંચવાનું નથી પણ આત્માને જાણવાનું છે. પ્રથમ કાર્ય મંદિરે જવાનું નથી પણ અંતર

મંદિરમાં પ્રવેશ કરવાનું છે. પછી મંદિરમાં જઈ અને દેવ, ગુરુ, શાસ્ત્રના દર્શન કરી લે તો પછી તને જે ઉપકારી સર્વજ્ઞ પરમાત્મા બિરાજમાન છે ‘જિનપ્રતિમા જિન સારખી’ તેના દર્શન તને થાય તો તેને વ્યવહાર કહેવામાં આવે છે.

પોતાના શુદ્ધાત્માને છોડીને અનંત અનંતકાળ વીત્યો તેને ઈન્દ્રિયજ્ઞાન દ્વારા એક ઈન્દ્રિય થઈને પરને જાણ્યું, બે ઈન્દ્રિય થઈને પરને જાણ્યું, ત્રણ ઈન્દ્રિય થઈને પરને જાણ્યું, એમ ચાર ઈન્દ્રિય, પાંચ ઈન્દ્રિય, સંજ્ઞી પંચેન્દ્રિય, અનંત અનંતકાળ એ ઈન્દ્રિયજ્ઞાન દ્વારા વીત્યો. એ પરને જાણે છે તેમાં પરમાં મારાપાણાની મમતા થયા વિના રહેતી નથી. એક વખત તું પરને જાણવાનું બંધ કરી દે. સર્વથા બંધ કર અને તારા શુદ્ધાત્માને જાણ.

હવે જે શુદ્ધાત્મા છે. છે એ તો છે જ. છે છે ને છે જ. તું એને જાણ તોપણ એવો ને એવો છે. કદાચ તું એને ન જાણ તો પણ આત્મા તો એવો ને એવો જ રહ્યો. આહાહા! જ્ઞાન અને આનંદથી સભર ભરેલો પ્રભુ છે. એમાં કોઈ બિલકુલ જ્ઞાન અને આનંદમાં ઓટ આવતી નથી, કમી થતી નથી. તું જાણ તો તને લાભ થશે, ન જાણ તો તને નુકસાન થશે.

એવો જે શુદ્ધાત્મા છટ્ટી ગાથામાં બતાવ્યો પ્રમત-અપ્રમતથી રહિત એવો જે જ્ઞાયકદેવ અંદર બિરાજમાન છે. તો એક પ્રશ્ન બધાને થાય. એવો શુદ્ધાત્મા અમારા જ્ઞાનમાં જણાતો કેમ નથી? છે એમ કહો છો. જ્ઞાની કહે છે કે તારી પાસે તારી વસ્તુ મોજુદ છે તો એમ પ્રશ્ન થાય કે મને મારી દષ્ટિમાં અનુભવમાં આવતો કેમ નથી. એવો એક શિષ્યને પ્રશ્ન ઊઠે છે. અને ઊઠે તે વાસ્તવિક પણ છે. વાસ્તવિક પણ છે. પોતે પોતાના ઘરમાં જાય અને એમ કહે કે મને ઘર દેખાતું નથી. તો બીજા શું કહે? કે કાંઈક મગજમાં ફેરફાર થઈ ગયો છે. બે આની કાંઈક ફેર લાગે છે. એમ કહે કે નહીં? એમ આ પોતાનો શુદ્ધાત્મા વર્તમાનમાં છે છે ને છે જ. અને નિત્ય નિરાવરણ અખંડ છે, જ્ઞાનમય છે, આનંદમય છે. ચૈતન્યનો ગુણ છે, ચૈતન્ય પ્રકાશમય આત્મા અંદરમાં બિરાજમાન છે. એ હોવા છતાં મને કેમ દેખાતો નથી? કહે કે તું દેખતો નથી માટે દેખાતો નથી. દેખે તેને દેખાય છે. અચલજી! જે દેખે એને દેખાય છે, પણ નથી દેખતો તેને ક્યાંથી દેખાય? આહાહા!

એ શુદ્ધાત્મા અનંત, અનંત, અનંતકાળ થયો. અનંતા જીવો આવી રીતે શુદ્ધાત્માને જાણીને, અનુભવીને અનંતા સિદ્ધ પરમાત્મા થઈ ગયા. અને દર છ મહિના ને આઠ સમયે છસ્સો ને આઠ જીવો સિદ્ધલોકમાં પધારે છે. દર છ મહિના ને આઠ સમયે કંટિન્યુ. તેમાં છસ્સો ને સાત નહીં અને છસ્સો ને નવ નહીં. સંખ્યા ઘટે નહીં અને સંખ્યા વધે નહીં. દર છ મહિના ને આઠ સમય થાય અને છસ્સો ને આઠ જીવ સિદ્ધ પરમાત્મા થઈ જાય. ઇમો સિદ્ધાણમાં ભળી જાય. પહેલાં ઇમો અરિહંતાણમાં આવે, ઇમો અરિહંતાણ પહેલું છે અને પછી ઇમો સિદ્ધાણ. તેરમું ગુણસ્થાન પહેલા આવે છે અને પછી ગુણસ્થાનાતીત થાય છે.

એવો સિદ્ધ દશા પ્રગટ થવાનો ઉપાય, પૂર્ણ સુખની પ્રાપ્તિનો જે ઉપાય, મોક્ષની વ્યાખ્યા છે નિયમસારમાં. કુંદકુંદઆચાર્યભગવાનનું નિયમસાર શાસ્ત્ર છે. પોતાની ભાવના માટે બનાવેલું છે. એ શાસ્ત્રમાં મોક્ષની વ્યાખ્યા બતાવી છે. મોક્ષ એટલે શું? પૂર્ણ આનંદની ઉપલબ્ધિ તેનું નામ મોક્ષ છે. પૂર્ણ આનંદની પ્રાપ્તિ. આનંદની પ્રાપ્તિ એટલે આ સંયોગની નહીં. પૂર્ણ આત્મિક આનંદની પૂર્ણ પ્રાપ્તિ તેને પરમાત્મા મોક્ષ દશા કહે છે. એ મોક્ષનું કારણ મોક્ષમાર્ગ છે. અને એ મોક્ષમાર્ગનું કારણ શુદ્ધાત્માને જાણવો ને પ્રતીતમાં લેવો એ છે. એ કેમ જાણવામાં આવતો નથી? એમ પ્રશ્ન થાય? આચાર્યભગવાન ઉત્તર આપે છે કે તને કેમ જાણાતો નથી તેનું પણ હું કારણ તને આપું છું અને કેમ જાણાય એની વિધિ પણ આમાં હું તને આ ગાથામાં બતાવું છું. તું સાંભળ! આચાર્યમહારાજ પહેલા દષ્ટાંત આપે છે. પહેલા હરિગીત લઈએ.

- જયમ સેટિકા નથી પર તણી, છે સેટિકા બસ સેટિકા,
જ્ઞાયક નથી ત્યમ પર તણો, જ્ઞાયક ખરે જ્ઞાયક તથા; ૩૫૬.
- જયમ સેટિકા નથી પર તણી, છે સેટિકા બસ સેટિકા,
દર્શક નથી ત્યમ પર તણો, દર્શક ખરે દર્શક તથા; ૩૫૭.
- જયમ સેટિકા નથી પર તણી, છે સેટિકા બસ સેટિકા,
સંયત નથી ત્યમ પર તણો, સંયત ખરે સંયત તથા; ૩૫૮.
- જયમ સેટિકા નથી પર તણી, છે સેટિકા બસ સેટિકા,
દર્શન નથી ત્યમ પર તણું, દર્શન ખરે દર્શન તથા; ૩૫૯.
- એમ જ્ઞાન-દર્શન-ચરિતવિષયક કથન નિશ્ચયનય તણું;
સાંભળ કથન સંક્ષેપથી એના વિષે વ્યવહારનું. ૩૬૦.
- જયમ નિજ સ્વભાવથી સેટિકા પરદ્રવ્યને ધોળું કરે,
જ્ઞાતાય એ રીત જાણતો નિજ ભાવથી પરદ્રવ્યને; ૩૬૧.
- જયમ નિજ સ્વભાવથી સેટિકા પરદ્રવ્યને ધોળું કરે,
આત્માય એ રીત દેખતો નિજ ભાવથી પરદ્રવ્યને; ૩૬૨.
- જયમ નિજ સ્વભાવથી સેટિકા પરદ્રવ્યને ધોળું કરે,
જ્ઞાતાય એ રીત ત્યાગતો નિજ ભાવથી પરદ્રવ્યને; ૩૬૩.
- જયમ નિજ સ્વભાવથી સેટિકા પરદ્રવ્યને ધોળું કરે,
સુદષ્ટિ એ રીત શ્રદ્ધતો નિજ ભાવથી પરદ્રવ્યને. ૩૬૪.
- એમ જ્ઞાન-દર્શન-ચરિતમાં નિર્ણય કહ્યો વ્યવહારનો,
ને અન્ય પર્યાયો વિષે પણ એ જ રીતે જાણવો. ૩૬૫.

એની ટીકા. ટીકા એટલે વિસ્તાર. કુંદકુંદઆચાર્યભગવાન આજથી બે હજાર વર્ષ પહેલાં સદેહે મહાવિદેહક્ષેત્રમાં ગયા. ત્યાં આઠ દિવસ રહ્યા હતા. ભગવાનની વાણી સાંભળી ને અહીંયાં પધાર્યા. અને આ સમયસાર આદિ શાસ્ત્રની રચના કરી. તેમની પાસે જ્ઞાન તો ઘણું હતું. પણ તેમને સર્વજ્ઞ ભગવાનનો વિરહ થયો, કે આ ભરતક્ષેત્રની અંદર કેવળી અને અરિહંત પરમાત્માનો વિરહ છે. એ વિદેહક્ષેત્રમાં પોતાની શક્તિથી લબ્ધિથી અથવા દેવો લઈ ગયા પણ ગયા હતા, આઠ દિવસ રહ્યા હતા એ વાત સો ટકા સાચી છે. નજરે જોનારા જીવોએ કહેલી વાત છે. એમાં શંકા કરવા જેવી વાત નથી. એ વખતે આપણા ગુરુદેવ પણ ત્યાં હાજર હતા. અને કુંદકુંદઆચાર્યભગવાન ત્યાંથી પધારી મદ્રાસથી ૮૦ માઈલ દૂર એક પોત્રુર હીલ છે ત્યાં તેની તપોભૂમિ છે. તેના અત્યારે પગલા પણ ત્યાં છે. અત્યારે આપણે પગલા (ચરણ) જોઈએ છીએ તેના કરતા જુદા મોટા પગલા છે.

આ શાસ્ત્ર ટીકાકાર કહે છે કે કેવળી ને શ્રુતકેવળી ભગવંતોએ કહેલું આ શાસ્ત્ર છે. આ શાસ્ત્ર છે. અર્હત પ્રવચનનો અંશ છે આ. અને નિત્ય આનંદનું ભોજન કરનારા એવા ધર્માત્મા અતિઆસન્નભવ્ય ધર્માત્મા જેનો એકાદ ભવમાં તો મોક્ષ થવાનો છે. એવા ધર્માત્માએ આ શાસ્ત્રની રચના કરી છે. જગતના અજ્ઞાની અપ્રતિબુદ્ધ જીવો એ પોતાના શુદ્ધાત્માના સ્વભાવને ભૂલી ગયા છે અને પરને આત્મા માની રહ્યા છે. એવા જીવોનું અજ્ઞાન દૂર કેમ થાય એવી તેમને કરુણા આવી અને કરુણાના વિકલ્પમાં આ શાસ્ત્રની રચના થઈ ગઈ છે. બે હજાર વર્ષથી આ શાસ્ત્રની રચના થઈ ગઈ છે. બે હજાર વર્ષમાં ઘણા જીવો સમ્યક્ પામ્યા. તેમાં ચારે અનુયોગ જિનવાણી છે. અને ચારે અનુયોગ સમ્યગ્દર્શનમાં નિમિત્ત થાય છે. પણ મુખ્ય નિમિત્ત દ્રવ્યાનુયોગના શાસ્ત્રો છે. ગૌણ નિમિત્તમાં બધું છે. તે મુખ્ય નિમિત્તમાં પણ દ્રવ્યાનુયોગના શાસ્ત્રોમાં પણ કુંદકુંદ ભગવાનના શાસ્ત્રો સમયસાર, પ્રવચનસાર, નિયમસાર, પંચાસ્તિકાય, અષ્ટપાલુડ આદિ. દ્રવ્યાનુયોગના શાસ્ત્રમાં શુદ્ધાત્માને આમ હથેળીમાં જુદો બતાવે છે. જોઈ લે. હું તને બતાવું છું. હવે તું રચિની આંખ ઉઘાડ એટલી વાર છે. તારે કાંઈ બીજો પુરુષાર્થ કરવાની જરૂર નથી. તારે તો માત્ર રચિની આંખ ઉઘાડવાની છે. આ આંખથી નહીં દેખાય. રચિની આંખ ઉઘાડી અને ઉપયોગને ઉપયોગ દ્વારા એને જોઈ લે. ઉપયોગ દ્વારા બીજાને જોઈ રહ્યો છો તે ઉપયોગનો દૂરઉપયોગ કરી રહ્યો છો ઉપયોગનો દૂરઉપયોગ થાય છે. ભોગીભાઈ! કાપડની દુકાનમાં કાપડને જોવું એ ઉપયોગનો દૂરઉપયોગ છે. સદ્ઉપયોગ નથી.

કેમકે ઉપયોગ જેનો છે તેને ન જાણે, ભોગીભાઈનું નામ લઈએ એટલે તેને ખોટું ન લાગે. બીજાનું નામ ન લેવાય. બાકી બધાએ સમજી લેવું. ઉપયોગનો દૂરઉપયોગ એટલે જ્ઞાન જેનું છે તેને ન જાણે અને બીજાને જાણવામાં રોકાય, આહાહા! તે ઉપયોગનો દૂરઉપયોગ કરી રહ્યો છો. હવે ઉપયોગનો સદ્ઉપયોગ થતાં આત્માનો અનુભવ કેમ થાય તેની વાત આમાં બતાવે છે. તેમાં પ્રથમ

જગતના જીવોને સિદ્ધાંત-સમજવો સહેલો પડે, સમજાવવો છે સિદ્ધાંત. આત્માનું સ્વરૂપ. પણ એ સિદ્ધાંત સમજવો સહેલો પડે એટલા માટે ટીકાકાર આચાર્યભગવાન દૃષ્ટાંત આપે છે. કુંદકુંદઆચાર્યભગવાનની ગાથામાં જ આ દૃષ્ટાંત છે અને તેનો જ વિસ્તાર હવે આચાર્યમહારાજ ટીકાકાર કરે છે. આત્મખ્યાતિ નામની ટીકા છે.

આ જગતમાં ખડી, ખડી એટલે ચૂનો ખડી એટલે ચૂનો. સેટિકા કહ્યું હતું. સેટિકાનો અર્થ છે ખડી. ખડી એટલે ચૂનો. જે દિવાળીના ટાઈમમાં દુકાન ને ઘર ઉપર ચૂનો લગાવે છે, વ્હાઈટ વોશ કરે છે ચૂના દ્વારા. ખડી એટલે ચૂનો. શબ્દથી કાંઈ ભડકવા જેવું નથી. સેટિકા એટલે ચૂનો અને ખડી એટલે પણ ચૂનો છે. સામાન્ય શબ્દ છે. એ બધાને ખ્યાલમાં આવે તેવું દૃષ્ટાંત છે. ચૂનાનો ઉપયોગ તો બધા કરે જ છે. મકાન બનાવે ત્યારે ન બનાવ્યું હોય ને જૂનું હોય ને તોપણ ચૂનાનો પીછડો લગાવે છે. તો ભીંત સફેદ થઈ જાય છે. નંદલાલભાઈ!

ભીંત સફેદ થાય છે. એ વાત ખોટી છે. સો ટકા ભીંત સફેદ થતી જ નથી. ચૂનો સફેદ છે. ભીંત તો જેવી છે તેવી જ છે. **આ જગતમાં ખડી છે,** અરે! ઉપાદાન ઉપર તેની નજર આવે તો કામ થાય. ચૂના ઉપર નજર આવે તો પણ કામ થાય. ભીંત ઉપર નજર જાય આહાહા! અહિંદૃષ્ટિ થઈ જાય. ખડી છે એટલે કે ચૂનો છે તે, પહેલાં ચૂના નામનો એક પદાર્થ જગતમાં છે. ચૂનો પણ છે અને ભીંત પણ છે. વસ્તુ બે છે એક જ નથી. જેમ અન્યમતિ કહે છે કે એક આત્મા છે બીજી કોઈ વસ્તુ નથી. ખોટી વાત છે. અજ્ઞાન છે. મિથ્યાત્વ છે.

જગતમાં બે પદાર્થ છે. જેમ જીવ અને અજીવ બે છે તેમ દૃષ્ટાંતમાં બે છે એક ચૂનો પણ છે અને એક ભીંત પણ છે. ભીંત ભીંતમાં છે અને ચૂનો ચૂનામાં છે. ઉપચારથી ચૂનો ડબ્બામાં છે એમ પણ કહેવામાં આવે. ખરેખર તો ચૂનો ચૂનામાં છે અને ભીંત ભીંતમાં છે. ચૂનો ડબ્બામાં નથી. એમ. એમ કહે છે કે જે ચૂનો છે તે, જે છે તે, આ લખાણ છે તેનો અર્થ ચાલે છે. ચૂનો છે છે છે. છે તે કેવો છે? કે શ્વેતગુણથી ભરેલા સ્વભાવવાળું દ્રવ્ય છે. આહાહા! ચૂના નામનો એક દ્રવ્ય છે, પદાર્થ. ચૂના નામનો એક દ્રવ્ય છે, પદાર્થ. તો જો પદાર્થ હોય તો તેનો કાંઈ ને કાંઈ સ્વભાવ હોય. સ્વભાવ વિના પદાર્થનું અસ્તિપાણું હોય શકે નહીં. જેમ સોનું છે તો તેનો સ્વભાવ પીળાશ, ચીકાશ, ભારેપાણું એ બધા ગુણો સ્વભાવ છે. એ પોતાના સ્વભાવગુણથી એ ચૂનો સફેદ ગુણથી ભરેલું તે દ્રવ્ય છે. છે. દ્રવ્ય એટલે જે દ્રવ્યમાં ગુણો પણ હોય, તેની અવસ્થા પણ થાય તેને દ્રવ્ય કહેવામાં આવે છે. ગુણપર્યાયવત્દ્રવ્યમ્ એવું તત્ત્વાર્થસૂત્રનું વચન છે. ગુણપર્યાયવત્દ્રવ્યમ્.

દ્રવ્ય હોય તેમાં તેના ગુણો હોય અને ગુણોની પર્યાય પણ હોય. ગુણો હોય અને અવસ્થા ન હોય તો તેને ગુણ ન કહેવાય. માટે શ્વેત ગુણથી ભરેલા સ્વભાવવાળું દ્રવ્ય છે. અહીંયાં પર્યાયની

મુખ્યતા દ્વારા દ્રવ્ય સમજાવવું છે. અને પછી દ્રવ્ય ને પર્યાયનો ભેદ પણ દેખાતો નથી. માટે પર્યાયથી વાત કરે છે. કેમકે વિષય એવો ચાલે છે કે જ્ઞાનની પર્યાયનો નિશ્ચય શું? એમ હવે કહેવામાં આવે છે. જ્ઞાન, દર્શન અને ચારિત્રની પર્યાયનો નિશ્ચય એ મુખ્ય મથાળું છે. જુઓ!

ખડી તો ખડી જ છે તે નિશ્ચય છે. ખડી સ્વભાવે પરિણમતી ખડી ભીંત સ્વભાવે પરિણમતી ખડી ભીંતને સફેદ કરે છે એમ કહેવું એ પણ વ્યવહારનું કથન છે. એ રીતે જ્ઞાયક તો જ્ઞાયક જ છે, નિશ્ચય છે. જ્ઞાયક સ્વભાવે પરિણમતો એમ. અપરિણામી નહીં. જ્ઞાયક સ્વભાવે પરિણમતો, જ્ઞાણવાણ્ણે પરિણમતો. જ્ઞાયક પરદ્રવ્યના સ્વભાવણ્ણે પરિણમતા એવા પરદ્રવ્યને જ્ઞાણે છે એમ કહેવું તે પણ વ્યવહારનું કથન છે. આવા નિશ્ચય વ્યવહારના કથનની અપેક્ષા પહેલાં જ્ઞાનની પર્યાયનો નિશ્ચય શું અને નિશ્ચય સમજ્યા પછી જ્ઞાનની પર્યાયનો વ્યવહાર શું. એમ નિશ્ચય અને વ્યવહાર બેયનું જ્ઞાન કરાવે છે.

આ જગતમાં ખડી છે તે શ્વેત, એટલે સફેદ ગુણથી ભરેલા એવા સ્વભાવવાળું દ્રવ્ય છે. એ ચૂનાની વાત કરી, ચૂનાની વાત કરી. ચૂનો કેવો છે? સફેદ છે. ચૂનો જો કાળો હોય તો કોઈ ભીંત ઉપર લગાવે? કોઈ લગાવે જ નહીં. ચૂનો સફેદ છે. હવે એક બીજો પદાર્થ સામે છે. **ભીંત આદિ પરદ્રવ્ય, ભીંત આદિ બધું લઈ લેવું. પરદ્રવ્ય વ્યવહારે તે ખડીનું શ્વૈત્ય છે.** ખરેખર ખડીનું શ્વૈત્ય તો પોતે ખડી જ છે. પણ તેમાં નિમિત્તપણે ભીંત છે. તો ભીંત ઉપર ચૂનો લાગે છે તો વ્યવહારે એમ કહેવામાં આવે કે ભીંત સફેદ થઈ ગઈ. તો એ શ્વૈત્ય છે. ચૂનાનું એ શ્વૈત્ય છે. એમ વ્યવહારે કહેવામાં આવે. **(અર્થાત્ ખડી વડે શ્વૈત્ય કરાવાયોગ્ય પદાર્થ છે.)** ખડી છે તો સફેદ પોતે અને તે ભીંતને તો અડતી પણ નથી તો ભીંતને સફેદ ક્યાંથી કરે? દષ્ટાંત તો સમજાવે છે. પછી દષ્ટાંત સમજાશે તો સિદ્ધાંત સમજવો સહેલો પડશે.

(અર્થાત્ ખડી વડે શ્વૈત્ય કરાવાયોગ્ય પદાર્થ છે.) હવે આચાર્યમહારાજ કહે છે કે સાંભળ! હવે, શ્વેત કરનારી ખડી, સફેદ કરનારી ખડી. કર્તા કોણ છે? કે ચૂનો. એ ચૂનાનું સફેદરૂપ કાર્ય શું થયું? એ ચૂનાની પર્યાય સફેદ થઈ એ નિશ્ચયથી મુખ્ય કાર્ય હોવા છતાં પણ જેની નજર ચૂના ઉપર નથી પણ જેની નજર ભીંત ઉપર છે. તો કહે છે કે **શ્વેત કરનારી ખડી, સફેદ કરનારી ખડી. શ્વેત કરાવાયોગ્ય જે ભીંત આદિ પરદ્રવ્ય તેની છે કે નથી?** ચૂનો ભીંતનો છે કે નથી? ભીંતને ચૂનો સફેદ કરે છે. એમ વ્યવહારી જીવોને ઉપલક્ષ દષ્ટિથી જોતાં તેને એમ ભાસે છે અને વાણીનો વ્યવહાર પણ તેવો કરવામાં આવે છે. કાલ સુધી ભીંત કાળીમસ હતી વ્હાઈટવોશ કરાયો નથી. કેમકે મોંઘારત બહુ છે. બે ત્રણ વર્ષ થઈ ગયા હતા. એટલે આ વખતે વ્હાઈટવોશ કરાવ્યો. ભીંત કાળી દેખાતી હતી પણ આજે, આહાહા! આ ભીંત તો જો! એકદમ ભીંત સફેદ થઈ ગઈ. જો જો દષ્ટિ ફરી ગઈ. આહાહા!

નિમિત્ત ઉપર દષ્ટિ ગઈ. ઉપાદાન લક્ષમાંથી છૂટી ગયું. દષ્ટાંત સમજવું પણ કઠણ પડે.

મુમુક્ષુ :- ઈન્દ્રિયજ્ઞાન તો સમયે સમયે થાય છે.

ઉત્તર :- ના ના, ભીંતનું જ્ઞાન પણ ખોટું અને ખડીનું પણ જ્ઞાન ખોટું. બેમાંથી કોઈનું જ્ઞાન સાચું નથી. નિશ્ચય પણ ખોટો અને વ્યવહાર પણ ખોટો. કેમકે ભીંત સફેદ છે એમ કહે છે, તો ખરેખર ચૂનો સફેદ છે. એમ. એટલે ભીંત સફેદ છે એ ખોટું ને? હવે ભીંત તો કાળી હતી અને કહે છે કે ભીંત સફેદ છે તો ભીંત સંબંધીનું જ્ઞાન પણ ખોટું. નિશ્ચય પણ ખોટો અને વ્યવહાર પણ ખોટો. પચાસ ટકા તો સાચું કહો? એક ટકો પણ સાચું નથી. સમજાય છે?

કહે છે કે ભીંતને તેણે જોઈ અને ભીંતને જોતાં એ ચૂનાનો એક સફેદ ભાગ રહી ગયો. અને ભીંત કાળી હતી તે પણ ભૂલી ગયો. આહાહા! ભીંત સફેદ તો ભીંત સફેદ તે તેનું જ્ઞાન પણ ખોટું અને ચૂના સંબંધે જ્ઞાન પણ તેનું ખોટું. નિશ્ચય સાચો હોય તો તેનો વ્યવહાર સાચો હોય. જેનો નિશ્ચય સાચો ન હોય તેનો વ્યવહાર પણ સાચો ન હોય. પણ ભીંત સફેદ થઈ છે એ તો સાચી વાત છે. ભીંત સફેદ થતી જ નથી. ચૂનો સફેદ છે. ચૂનો ભીંતને અડ્યો જ નથી. એક દ્રવ્ય બીજા દ્રવ્યને સ્પર્શ કરતું નથી. પગ જમીનને અડતો નથી. આ માથાને આ ટોપી અડતી નથી. માથાને આધારે ટોપી નથી. ટોપી ટોપીના આધારે છે અને માથું માથાને આધારે છે.

કહે છે કે સાંભળ ભાઈ! આ શુદ્ધાત્માની વાત અને આ શુદ્ધાત્માનો અનુભવ કેમ થાય એ બે વાત સમજવા જેવી છે. બીજી વાત તને ન આવડે તો કાંઈ જરૂર નથી. પણ આ વાત સમજવા જેવી છે. એક વાર ગુરુદેવે દષ્ટાંત આપ્યું હતું. કે ગંગાનદીનો કિનારો તેમાં વહાણમાં બેસીને બધા સામે કિનારે જાય. તો વહાણ તો આમ ભાંગેલ-તૂટેલ હતું. અને બધા સસ્તા ભાડામાં બેઠા હતા. બીજે ઠેકાણે પાંચ રૂપિયા હતા અને આ કહે એક રૂપિયો એક રૂપિયો આવો આવો. બધાય બેઠા. તેમાં એક કાશીના ભણેલાં પંડિત પણ બેઠા. તેમાં અધવચ્ચે બરાબર વાવાઝોડું આવ્યું. તેમાં પંડિતજી ઓલા ચલાવવાવાળાને પૂછે છે કે તને આવડે છે? આ શીખ્યો છો? સંસ્કૃત આવડે છે? માગધી આવડે છે? વ્યાકરણ આવડે છે? કહે ભાઈસાહેબ! મને કાંઈ નથી આવડતું મને કાંઈ નથી આવડતું. ના પાડ્યા કરે. એમાં વાવાઝોડું આવ્યું તો પંડિતજીને ઓલો પૂછે છે, સાંભળો! તમને તરતાં આવડે છે? તો કહે કે ના, તરતાં નથી આવડતું. તો તો હમણાં નદીમાં રામ બોલો રામ થઈ જાશે. બધું તમે શીખ્યા પણ તરવું કેમ એ શીખ્યા નહીં.

એમ વિદ્યા ને બધુ ભણી ગયો પણ આત્માનું સ્વરૂપ શું છે (એ શીખ્યો નહીં). એ પ્રથમમાં પ્રથમ શીખવા જેવું, સાંભળવા જેવું, સમજવા જેવું ચર્ચવા જેવું. ઉપયોગમાં ઉપયોગ છે એ પહેલામાં પહેલું શીખવા જેવું છે. એ શીખ્યો નહીં. બધું બી. એ. એલ. એલ. બી. પણ થઈ ગયો

અને અમેરિકા જઈને ભણ્યો પણ શુદ્ધાત્માનું સ્વરૂપ શું તે જાણ્યું નહીં. આહાહા! તો મનુષ્ય ગતિ પૂરી થઈને ક્યાં ફેંકાઈ જશે! ગુરુદેવ ફરમાવતા હતા કે વૈરાગ્ય આવતો હતો તેમનો. અરે! જેવી રીતે મોટું જબર જસ્ત વાવાઝોડું આવે એમાં એક નાનું તણખલું હોય એ ઊંડે, પવન આવે ને ઊંડે પણ એ તણખલું ક્યાં જઈને પડશે તેની કોઈને કાંઈ ખબર નથી. એમ શુદ્ધાત્માનો અનુભવ ન કર્યો, આત્માને જાણ્યો નહીં. તો તારો આત્મા ક્યાં ફેંકાઈ જશે, ગોત્યો જડશે નહીં. ક્યાંય ગોત્યો નહીં મળે, એવી રીતે ક્યાંય ફેંકાઈ જશે. આહાહા!

શુદ્ધાત્માનું સ્વરૂપ શું છે એ સમજવા જેવું છે અને તેનો અનુભવ કેમ થાય એ સમજવા જેવું છે. બે જ વાત સમજવા જેવી છે. અનુભવ અને અનુભવનો વિષય. અનુભવ અને અનુભવનો વિષય, અનુભવનો વિષય પહેલો શીખવો અને પછી અનુભવ કેમ થાય. નંબર બે. અહીંયાં નંબર બેની વાત ચાલે છે. એક નંબરમાં તો આવી ગયો. દ્રવ્યનો નિશ્ચય તો ઓણે ખ્યાલમાં લીધો છે. એવા આત્માને આત્માનો અનુભવ કેમ થાય તેની કળા અને વિધિ આમાં બતાવવામાં આવી છે. ચૂનાનું દષ્ટાંત આપે છે કે ભાઈ!

સ્વેત કરાવાયોગ્ય ભીંત આદિ પર દ્રવ્ય તેની છે કે નથી? ચૂનો ભીંતનો છે કે નથી? ચૂનો છે તે ભીંતનો છે કે નથી? જો ભીંતનો છે તો ભીંત સફેદ થઈ ગઈ એમ તારા ખ્યાલમાં જો આવ્યું, તો પહેલાં કાલે તું એમ કહેતો હતો કે ડબ્બામાં ચૂનો છે. આજે તું કલેશ કે ભીંત સફેદ થઈ ગઈ તો ચૂનો ગાયબ થઈ ગયો. તારી દષ્ટિમાં ચૂનો રહ્યો નહીં. કાલે ચૂનો અને ભીંત બેય દેખાતા હતા. આજે તને ચૂનો દેખાતો નથી. અને ભીંત કેવી છે એ પણ દેખાતી નથી. પણ ભીંતનું સ્વરૂપ પણ વિપરીત અને ચૂનાનું સ્વરૂપ પણ વિપરીત (દેખાય છે) એક વિપરીત તો બધું વિપરીત. આહાહા!

કહે છે કે જો એ ખડી છે તે ભીંતને સફેદ કરે તો ચૂનો ભીંતનો છે કે નહીં? એવો પ્રશ્ન પોતે ઉઠાવે છે. ચૂનો છે તે ભીંતનો છે કે નથી? એમ તે બંનેનો તાત્ત્વિક (પારમાર્થિક) સંબંધ, આહાહા! પહેલો નિમિત્ત-નૈમિત્તિક સંબંધ નહીં વિચારતો. પહેલો તાત્ત્વિક પૃથક બંનેના સ્વભાવથી જુદું જુદું વિચાર. એમ તે બંનેનો તાત્ત્વિક (પારમાર્થિક)સંબંધ, વ્યવહારથી જોઈશ તો ચૂનો હાથમાં નહીં આવે. નિશ્ચયથી જોઈશ તો ચૂનો હાથમાં આવશે. એને નિમિત્ત-નૈમિત્તિક સંબંધથી જોઈશ તો ચૂનો ગાયબ થઈ જશે. આહાહા!

તાત્ત્વિક-પારમાર્થિક બે તત્ત્વ હંમેશા ત્રણેકાળ ભિન્ન ભિન્ન છે. ચૂનો ને ભીંત બેય. ડબ્બામાં હોય તો પણ ભિન્ન ને ભીંતને ચોંટ્યો હોય તો પણ ભિન્ન. ડબ્બામાં હોય ત્યારે તો ભિન્ન બધા કહે પણ ભીંતમાં લાગી જાય ત્યારે લોકોને ભીંત સફેદ લાગે છે. જ્ઞાનીને ચૂનો સફેદ લાગે છે. ભીંત તો જેવી છે તેવી છે. જ્ઞાન ને જ્ઞેયનો તાત્ત્વિક સંબંધ વિચાર એમ ત્યાં સુધી લઈ જવું છે.

એમ બન્નેનો તાત્વિક (પારમાર્થિક) સંબંધ અહીં વિચારવામાં આવે છે. વ્યવહારનયથી તે જોયું અનંતવાર. અને વ્યવહારથી જોતાં ભીંત સફેદ થઈ છે એવી તને ભ્રાંતિ થઈ. હતો ચૂનો સફેદ અને ભાત્યું ભીંત સફેદ. આહાહા! એ વ્યવહારની દૃષ્ટિથી જોતાં નિશ્ચય હાથમાંથી ગાયબ થઈ જાય છે. જાણાય છે જ્ઞાન અને ભાસે છે જ્ઞેય જાણાય એ જ્ઞાન હાથમાંથી ગયું. એ અજ્ઞાની થઈ ગયો. આહાહા! વ્યવહારે (ભીંત) તો સફેદ ખરી કે નહીં? પણ વ્યવહારે એટલે શું? ચૂનાએ નિશ્ચયે ભીંતને સફેદ ન કરી તો કાંઈ નહીં. પણ વ્યવહારે સફેદ કરી કે નહીં?

વ્યવહારે સફેદ કરી એટલે શું? આહાહા! એનું જ માત્ર વિચારવાનું છે. એમાં જ વિચારવાનું છે. કેમકે વ્યવહારનય એમ કહે છે કે ચૂનાએ ભીંતને સફેદ કરી. એ કથન અસત્યાર્થ અને અભૂતાર્થ છે. આહાહા! એમ તું જાણજે. નિશ્ચયનય વડે જે નિરૂપણ કર્યું હોય તેને યથાર્થ છે એમ જાણી તેનું શ્રદ્ધાન કરજે અને વ્યવહારનય વડે જે નિરૂપણ કર્યું હોય તેને અસત્યાર્થ જાણી તેનું શ્રદ્ધાન છોડજે. ભીંત સફેદ ન થાય. નિશ્ચયે કે વ્યવહારે. અરે! નિશ્ચય અને વ્યવહાર બધું અંદરમાં છે. બધું અંદરમાં છે.

ચૂનો સફેદ છે એમ કહેવું તે વ્યવહાર છે. અને ભીંત સફેદ છે એમ કહેવું તે અજ્ઞાન છે. શું કહ્યું? ચૂનો સફેદ છે એમ કહેવું તે વ્યવહાર છે અને ચૂનો તો ચૂનો જ છે એમ કહેવું તે નિશ્ચય છે. પણ ચૂનો સફેદ છે એમ કહેવું તે વ્યવહાર અને ભીંત સફેદ છે એમ કહેવું તે નિશ્ચય પણ નહીં અને વ્યવહાર પણ નહીં. તે અજ્ઞાન છે. આ લોકો બધા કહે છે એ જૂઠું છે? સાવ જૂઠું. પચાસ ટકા? સો એ સો ટકા. કોઈ કાળે કોઈ ભીંત અત્યાર સુધી સફેદ થઈ નથી અને ચૂનાએ સફેદપણું છોડ્યું નથી. ચૂનો ડબ્બામાં રહે તોપણ સફેદ અને ભીંતમાં લાગે તોપણ સફેદ. પોતાના સ્વભાવને વસ્તુ છોડે નહીં અને પરભાવરૂપે થાય નહીં. આહાહા! આ તો કોઈ ગાથા છે? ઊંચામાં ઊંચી ગાથા છે.

આત્માનો અનુભવ કેમ થાય તેની કળા ને વિધિ આમાં આચાર્ય ભગવાન કરુણા કરીને બિનઅનુભવી જીવોને પણ આત્મદર્શન કેમ થાય? સમ્યગ્દર્શન કેમ થાય? તેની આ ગાથા છે. શું કહ્યું? ધત્રાલાલજી! એ ચૂનો સફેદ છે એમ કહેવું તે વ્યવહાર અને ચૂનો તો ચૂનો જ છે એમ જાણવું તે નિશ્ચય. અને ભીંત સફેદ છે એમ કહેવું ને જાણવું તે નિશ્ચય પણ નથી અને વ્યવહાર પણ નથી. નિશ્ચય-વ્યવહાર ન હોય તો અજ્ઞાન થાય. શું કહ્યું? તો અજ્ઞાન ઊભું થાય. તેનો તાત્વિક સંબંધ એમ ચાલે છે વાત. આ તાત્વિક સંબંધ કહ્યો.

તાત્વિક સંબંધ અહીં વિચારવામાં આવે છે. જો ખડી એટલે ચૂનો, ચાલો વિચારીએ આપણે. આ બાબતમાં આપણે વિચારીએ કે ખરેખર શું છે? ચૂનો સફેદ છે કે ભીંત સફેદ છે? ચાલો સાથે બેસીને આપણે વિચારીએ, ચર્ચા કરીએ એમ. શ્રોતાઓને સાથે રાખીને એને કાંઈ વિચાર કરવાનો

નથી. શ્રોતાઓને ઊભા રાખે છે કે ચાલો બેસો આપણે ચર્ચા કરીએ. **Pravachan 4 starts** □

શ્રોતાઓને સાથે રાખીને અને કાંઈ વિચાર કરવાનો નથી. શ્રોતાઓને ...કે ચાલો બેસો આપણે ચર્ચા કરીએ. ચૂનો સફેદ છે કે ભીંત સફેદ છે? આપણે વિચારીએ. આહાહા! જીતુભાઈ! આપણે સાથે બેસીને વિચારીએ. એવું છે ને ઊભા રાખે ને તો સાંભળવા તો બેસે, તું ખોટો છો, ભીંત સફેદ નથી. તો ઓલો ભાગી જાય. તો ભાગી જાય તે પણ જ્ઞાનીને પોસાય નહીં અને ખોટું માને એ પણ પોસાય નહીં. સાચું માને એ પોસાય. તો સાંભળ તો સાચું માને. કોઈક તો પકડશે ને, બધા ન પકડે તો કાંઈ નહીં. વિચારીએ એમ કહે છે.

અહીં વિચારવામાં આવે છે, વિચારવામાં આવે છે. શું? ખડી એટલે ચૂનો, ભીંત-આદિ પરદ્રવ્યની હોય તો, એટલે ભીંત સફેદ થઈ ગઈ હોય તો શું થાય એ આપણે વિચારીએ. કારણ કે તું કહે છે કે ભીંત સફેદ થઈ ગઈ છે. તું ખોટો છો એમ એમણે ન કહ્યું. વિચારીએ આપણે. વિચારીએ બેય પરસ્પર વિચાર કરીએ. પછી છેવટે તમે વ્યાજબી લાગે તો અમારી વાત સાચી માનજે. વિચારીએ. આહાહા! જ્ઞાની કોઈનો તિરસ્કાર ન કરે. કહેશે આગળ. જ્ઞાની તો ભાઈ એ તો ક્રુણાના સાગર. કરોડપતિ આવ્યા હોય તેને ન કહે કે ક્યાંથી આવ્યા ને શું ? પણ મેલોઘેલો કપડાવાળો કોઈ હોય, થાકેલો હોય પાંચસો કિલોમીટરથી આવ્યો હોય મેલોઘેલો એકદમ દાઢી રાખેલી હોય. તેને કહે કે ભાઈ ક્યાંથી આવો છો? ત્યાં તો તેનો થાક ઉતરી જાય. આહાહા!

આવા મહાપુરુષ! અમે તો જાણતા હતા કે આ કેમ હશે ને, દર્શન કરવા જાશું તો રજા લેવી પડતી હશે ને? આ શું હશે? આ તો જેટલી અમે વાત સાંભળી એ બધી ખોટી! આ મહાપુરુષ તો કહે છે કે ભાઈ....! ક્યાંથી આવો છો? ત્યાં તો એને સવાશેર લોહી ચડી જાય. આપણી ગુજરાતી ભાષામાં. આ ગામથી અમે આવીએ છીએ. બપોરે ત્રણથી ચાર વ્યાખ્યાન છે હો! સાંભળજો. વાહ! આવકાર આપ્યો. આવનારને મુમુક્ષુ જીવને આવકાર આપ્યો. કેમકે બધા આત્મા ભગવાન છે. આહાહા! કોઈને પર્યાયથી ન જો. શિષ્ય પણ નથી અને ગુરુ પણ નથી. કોઈ ધનવાન નથી અને કોઈ ગરીબ પણ નથી. નથી કોઈ રાજા કે નથી રંક બધા આત્મા ભગવાન છે. સાંભળવા માટે આવ્યો છે તો કાંઈક પણ બે શબ્દ લઈને તેને ગામ જશે. ખાલી હાથે આવ્યો છે, ખાલી મુઠ્ઠીએ આવ્યો છે અને ભરી મુઠ્ઠીએ જશે. જન્મે ત્યારે, આહાહા! આવ્યો હતો ખાલી મુઠ્ઠીએ અને કાંઈક પણ તત્ત્વ લઈને જશે.

માટે આચાર્યભગવાન કહે છે ચાલો વિચારીએ, બેસો. બેસાડે છે હવે તેને. અજ્ઞાની જીવને બેસાડે છે. ચાલો વિચારીએ. જો ખડી, તને એમ લાગે છે કે ભીંત સફેદ થઈ ગઈ, તો ચાલો વિચારીએ. જો ખડી ભીંત આદિ પરદ્રવ્યની હોય તો શું થાય? તે પ્રથમ વિચારીએ. 'જેનું જે હોય

તે તે જ હોય' મહાસિદ્ધાંત. આહાહા! 'જેનું જે હોય તે તે જ હોય' જેમ કે સફેદપણું ચૂનાનું હોવાથી સફેદપણું તે ચૂનો જ છે. ખટાશ લીંબુની હોવાથી ખટાશ તે લીંબુ જ છે. કે દાળ છે? દાળમાં પડેલું લીંબુ, દાળમાં પડેલું લીંબુ. ખટાશ છે તે દાળની છે કે લીંબુની છે? દાળ ખાટી નથી? ના. દાળ ખાટી નથી તો ભીંત સફેદ નથી. તો જ્ઞાન પરને જાણતું નથી. આહાહા! ત્યાં બધાને લઈ જાવા છે. કહેવાય દાળ ખાટી પણ ખરેખર દાળ ખાટી નથી. શાક ખાટું નથી. લીંબુ ખાટું છે.

'જેનું જે હોય તે તે જ હોય' મહાસિદ્ધાંત! આહાહા! ગળપણ ગોળનું હોવાથી, થવાથી નહીં, હોવાથી. ગળપણ ગોળનું હોવાથી, થવાથી નહીં, હોવાથી. ગળપણ તે ગોળ જ છે. ગળપણ તે ગોળ જ છે. હવે ગળપણ તો એક તેનો અસાધારણ ગુણ હતો પણ ગુણ ઉપરથી ગુણી ઉપર લઈ ગયા. ગળપણ ગોળનું હોવાથી ગળપણ તે ગોળ જ છે. ગળપણ ઉપરથી ગોળ ઉપર લઈ ગયા. એમ આત્માનું જ્ઞાન હોવાથી, આત્માનું જ્ઞાન થવાથી નહીં. આત્માનું જ્ઞાન હોવાથી બધા આત્માને આત્માનું જ્ઞાન થાય છે. બધા આત્માઓને વર્તમાનમાં, કૂતરા, બિલાડાઓને, એકેન્દ્રિય, બે ઈન્દ્રિયને, નિગોદના જીવને જે જ્ઞાન પ્રગટ થાય છે તે જ્ઞેયનું નથી પણ જ્ઞાયકનું છે, આત્માનું છે. 'જેનું જે હોય તે તે જ હોય' મહાસિદ્ધાંત!

હવે 'જેનું જે હોય તે તે જ હોય' કોઈ સાકરનું દષ્ટાંત લ્યે, લીંબુનું દષ્ટાંત લ્યે. દષ્ટાંતથી આત્મામાં આવો. દષ્ટાંત પણ આત્મા (સમજવા માટે છે) જેમ કે લીંબુ ને ગોળ છે ને એ તો ક્ષણિક પર્યાય છે. એ તો મૂળ દ્રવ્ય નથી. એટલે એ તો ફરી જાય. ગોળ હોય એ અફીણ થઈ જાય અને અફીણ હોય તે ગોળ થઈ જાય. બાકી ગોળ અને અફીણ એ તો પર્યાયાર્થિક નયનો વિષય છે. અહીંયાં તો કહે છે કે દષ્ટાંતમાં એમ આપે છે કે, સમજાવવો છે આત્મા અને દષ્ટાંત આપે છે આત્માનું. પણ સમજાવવો છે આત્મા તો દષ્ટાંત આત્માનું કેવી રીતે? કહે છે કે તને સમજાશે. તને સમજાશે.

જેમ, જેમ એટલે દષ્ટાંત જેમ આત્માનું જ્ઞાન હોવાથી, જ્ઞાન થવાથી નહીં. આહાહા! આત્મા જ્ઞાનમય છે. આત્મામાં આત્માનું જ્ઞાન પ્રગટ થયા જ કરે છે. અને પ્રગટ થયેલું જ્ઞાન આત્માને પ્રસિદ્ધ કર્યા કરે છે. આત્મામાંથી આત્માનું જ્ઞાન પ્રગટ થાય છે. એ જ્ઞાન આત્માની સાથે તન્મય છે. તેથી એ જ્ઞાન આત્માને પ્રસિદ્ધ કરતું ઉદયરૂપ થાય છે. માટે કહે છે કે જેમ આત્માનું જ્ઞાન હોવાથી, આત્માનો પૈસો છે ને આત્માનો દેહ છે શરીર છે? આ મકાન, આ નવું બનાવ્યું તે મીઠાભાઈનું મકાન છે? આહાહા! એ તો પુદ્ગલનું છે. એ ક્યાં તેનું છે. જેમ આત્માનું જ્ઞાન હોવાથી, જ્ઞાન તે આત્મા છે. એ પર્યાય છે કે દ્રવ્ય છે? અહીંયાં જ્ઞાનને ત્રિકાળી ન લેવો. પણ આત્માનું જ્ઞાન હોવાથી, જે પ્રગટ થતું જ્ઞાન જેને લક્ષણ કહેવામાં આવે તે આત્માનું છે. જ્ઞાન શાસ્ત્રનું ન હોય. જ્ઞાન પ્રતિમાજનું ન થાય. પ્રતિમાજનું જ્ઞાન જ ન થાય. જ્ઞાન તો આત્માનું જ થાય છે. પણ પ્રતિમાજ નિમિત્ત દેખીને

પ્રતિમાજીનું જ્ઞાન થયું એમ વ્યવહાર કરવામાં આવે છે. ચાલો વિચારીએ. કે જ્ઞાન પ્રતિમાજીનું થયું છે કે આત્માનું. બોલો.

હૈં? આ શું? હું રોજ દર્શન કરવા જાવ છું તો પ્રતિમાજી તો મને જણાય છે. આહા! એ તારી થોડીક ભૂલ છે. થાય છે નિજ પ્રતિમાનું જ્ઞાન અને ભાસે છે તેનું જ્ઞાન. આહાહા! સમજવા જેવી વાત છે. સમજાય એવી છે. સમજશે માટે શાસ્ત્ર લખ્યું છે કે નહીં સમજે માટે? ભલે થોડા સમજે. એનું કાંઈ નહીં. પણ સમજશે માટે શાસ્ત્ર લખાણા ને? કે કોઈ નહીં સમજે માટે શાસ્ત્રો લખી નાખ્યા? જરા સૂક્ષ્મ તો છે. વિષય થોડો સૂક્ષ્મ તો છે. પણ અહીંયાં તત્ત્વની રુચિવાળા જીવો છે એટલે સમજાશે, ન સમજાય એવું કાંઈ નથી.

જેમ આત્માનું જ્ઞાન હોવાથી જ્ઞાન તે આત્મા જ છે. એ પર્યાય નથી. જ્ઞાન તે આત્મા જ છે, અભેદ કરી નાખ્યું. અભેદનયે તે પર્યાયને આત્મા કહેવાય. ભેદનયે પર્યાય છે. પણ પર્યાય દેખાય છે ત્યાં સુધી આત્મા નહીં દેખાય. જ્ઞેય દેખાય ત્યાં સુધી આત્મા ન દેખાય. પણ પર્યાય જાણાશે ત્યાં સુધી જાણનારો નહીં જાણાય. અને જ્યાં જાણનારો જાણાશે ત્યાં પર્યાય નહીં દેખાય. પર્યાય પોતે આત્મા થઈ જાય છે. અનુભૂતિ પોતે આત્મા થઈ જાય છે. શ્રુતજ્ઞાન આત્મા થાય છે. ધીમે ધીમે આપણે લેશું તો સમજાશે. બાકી એમાં કાંઈ નહીં. ન સમજાય એ તો કાઢી નાખવું, ન સમજાય એ તો કાઢી નાખવું. આત્માને ન સમજાય....તો કોને સમજાય. જેમ આત્માનું જ્ઞાન હોવાથી જ્ઞાન તે આત્મા જ છે. આ પર્યાયની વાત કરે છે. ગુણની વાત નથી. ગુણની વાત કરી ગુણને આત્મા કહેવો એ દષ્ટિના વિષયમાં અભેદ કરીને ગુણને આત્મા કહ્યો. એ જ્ઞાન-લક્ષણ લઈ લીધું.

અહીંયાં તો પર્યાય જ્ઞાયકને જાણે છે માટે પર્યાય તે આત્મા છે, જ્ઞાયક થઈ જાય છે. પર્યાય રહેતી નથી. આહાહા! **જેમ આત્માનું જ્ઞાન હોવાથી જ્ઞાન તે આત્મા જ છે. (-જુદું દ્રવ્ય નથી);** લ્યો! જ્ઞાન અને આત્મા જુદા નથી. જેમ સફેદ અને ચૂનો એ બે વસ્તુ છે કે એક? એક જ વસ્તુ છે. સફેદ કહો કે ચૂનો કહો બેય એક જ વસ્તુ છે. ગુણભેદથી તેને સફેદ કહેવાય અને અભેદથી તેને ચૂનો કહેવામાં આવે. એમ ગુણભેદથી જે જ્ઞાનની પર્યાય આત્માને પ્રસિદ્ધ કરે છે તેને જ્ઞાનની પર્યાય પણ કહેવાય અને અભેદથી તેને આત્મા કહેવાય. આહાહા!

એ જ્ઞાનની પર્યાય જાણાય છે તે વ્યવહાર છે અને એ જ્ઞાનની પર્યાયમાં પરપદાર્થ જાણાય છે તે અજ્ઞાન છે. હાય! હાય! વ્યવહાર ગયો અમારો? કહે તારો વ્યવહાર હોય નહીં તને. આહાહા! મહાઅપૂર્વ સમયસાર શાસ્ત્ર છે. એવી કોઈ અલૌકિક પળે આ શાસ્ત્ર લખાઈ ગયું છે. કે જે આજ સુધીમાં ઘણા જીવોને સમ્યગ્દર્શનમાં મુખ્યપણે નિમિત્ત થયું છે. પૂજ્ય ગુરુદેવને આ શાસ્ત્ર નિમિત્ત થયું એ તો આપણે બધા જાણીએ છીએ. પણ પૂર્વે ટોડરમલજી સાહેબ, રાજમલજી, બનારસીદાસજી,

દીપચંદ્રજી ઘણા ઘણા વિદ્વાનો, જ્ઞાનીઓ થઈ ગયા તેમને સમયસાર શાસ્ત્ર નિમિત્ત થયું છે. કોઈ અતિશય છે. આ શાસ્ત્રમાં કોઈ અતિશય છે. હે ગ્રંથાધિરાજ! તારામાં ભાવો બ્રહ્માંડના ભર્યા. આહાહા! ગ્રંથાધિરાજ ગ્રંથ નહીં પણ ગ્રંથનો અધિપતિ. આહાહા! હે ગ્રંથાધિરાજ! તારામાં ભાવો બ્રહ્માંડના ભર્યા. અને મારામાં પણ ભાવો બ્રહ્માંડના ભર્યા એમ તે બતાવ્યું અને મેં જાણ્યું તો મારામાં પણ ભાવો બ્રહ્માંડના છે, એમ અનુભવમાં આવ્યું. આહાહા!

જેમ આત્માનું જ્ઞાન હોવાથી જ્ઞાન તે આત્મા જ છે. પર્યાય નથી. સફેદ છે તે ચૂનો જ છે. સફેદ છે એ તેની પર્યાય છે, એમ કહેવું તે વ્યવહાર છે. પણ એ વ્યવહાર પણ અભૂતાર્થ એને પણ અભેદ કરીને ચૂનો તો ચૂનો જ છે. જુદું દ્રવ્ય નથી. દ્રવ્ય અને પર્યાય એક છે, એક સત્તા. દ્રવ્યથી પર્યાય જુદી નથી. દષ્ટિ અપેક્ષાએ ભિન્ન અને જ્ઞાન અપેક્ષાએ અભિન્ન. આ સ્યાદ્વાદ છે, આ અનેકાંત છે. આહા!

આવો તાત્ત્વિક સંબંધ લ્યો! આવો તાત્ત્વિક સંબંધ. જેનું જે હોય તે તે જ હોય. જેમ જ્ઞાન આત્માનું હોવાથી જ્ઞાન તે આત્મા જ છે. એ એનો તાત્ત્વિક સંબંધ. અંદરનો સંબંધ તેને તાત્ત્વિક સંબંધ કહેવામાં આવે છે. બહારની સાથે સંબંધ કર્યો એ વ્યવહાર પણ નથી પણ અજ્ઞાન છે. નિશ્ચય જાણ્યા પછી વ્યવહાર આવે એ પછીની વાત છે. આહાહા!

આવો તાત્ત્વિક સંબંધ જીવંત (અર્થાત્ વિદ્યમાન) હોવાથી, વિદ્યમાન હોવાથી અનાદિ-અનંત. આ સંબંધ છૂટતો જ નથી. આત્માનું જ્ઞાન કદી આત્માથી જુદું પડી શકતું નથી. અને જે જુદું પડે છે તે આત્મા નથી. શરીર જુદું પડે છે માટે શરીર આત્મા નહીં. કર્મ જુદાં પડી જાય છે માટે કર્મ આત્મા નહીં. પુણ્ય-પાપના પરિણામનો અભાવ થાય છે માટે તે આત્મા નથી. પણ આત્માનું જ્ઞાન ને આત્મા એ કદી જુદા પડી શકે નહીં. ચૂનો અને ચૂનાનો સફેદ સ્વભાવ એ કદી જુદાં પડી શકે નહીં. ભીંત જુદી પડી શકે પણ ચૂનાનો સફેદ ભાવ એ ચૂનાની સાથે તન્મય છે. તેમ આત્મા અને આત્માનું જ્ઞાન એ તાદાત્મ્ય છે. તન્મય છે. માટે જ્ઞાન એ આત્માનું છે.

